

UMSETILIG FISKIRÆTTINDI

Frágreiðing
til landsstýrismannin
í fiskivinnumálum

Tórshavn, 8. februar 2010

INNIHALD

1. Inngangur	5
2. Samandráttur og niðurstöður	6
3. Umsetilig fiskirættindi – eitt sindur um grundsjónarmiðini	8
4. Umseting av fiskirættindum í verandi skipan	10
4.1. Yvirlit yvir umseting av fiskirættindum	10
4.2 Umseting av veiðiloyvum	10
4.3 Avhendingar av fiskidögum	13
4.4 Avhendingar av eginkvotum	14
4.5 Søla av fiskiførum og eigaraskifti	14
5. Umsetiligheitin í verandi skipan – nakrar metingar	16
6. Uppskot um broytingar	19
6.1 Fyritreytirnar	19
6.2 Uppskot um broytingar	19

1. INNGANGUR

Bakgrund

Í samgonguskjalinum frá september 2008 verður boðað frá, at spurningur um brúksskyldu og umsetiligheit av fiskidøgum¹ skal viðgerast.

Í tí sambandi hevur landsstýrismaðurin í fiskivinnumálum tikið stig til eina verkætlan at viðgera brúksskyldu og umsetiligheit av fiskirættindunum.

Endamálið við arbeiðinum er at skriva eina frágreiðing, sum kann vera grundarlag undir politiskari viðgerð og orðaskifti. Frágreiðingin skal lýsa og greina hugtøkini "brúksskyldu" og "umsetiligheit" í síni heild, og við serligum atliti at endamálsorðingunum í lógini um vinnuligan fiskiskap og ætlanum landsstýrisins í samgonguskjalinum.

Hendan frágreiðing er ein partur at hesum arbeiði og viðger umsetiligheit.

Arbeiðssetningur

Landsstýrismaðurin hevur orðað henda ítøkiliga arbeiðssetning til spurningin um umsetiligheit.

"Frágreiðing verður skrivað, sum kann nýtast sum grundarlag undir politiskari viðgerð av spurninginum um umsetiligheit. Frágreiðingin skal

- i) lýsa hugtakið umsetiligheit við atliti at m.a. endamáli, fyrimunum og vansom,
- ii) lýsa, hvussu umsetiligheit virkar innan verandi karmar í lógarverkinum
- iii) meta, um tørnur er á at broyta verandi karmar fyri "umsetiligheit" til tess at røkka yvirskipaðu endamálunum í lógini um vinnuligan fiskiskap og ætlanum landsstýrisins í samgonguskjalinum, og koma við ítøkiligum uppskotum um, hvussu hetta kann gerast."

Skipan av arbeiðinum

Jens Helgi Toftum, fiskivinnufrøðingur, og Rúna F. Guttesen, løgfrøðingur, hava staðið fyrri arbeiðnum.

¹ Jacob Vestergaard hevur boðað frá, at arbeiðið skal fevna um øll fiskirættindi, ikki bert fiskidagar

2. SAMANDRÁTTUR OG NIÐURSTØÐUR

Í lógini um vinnuligan fiskiskap er eitt av endamálunum, at tilfeingið skal gagnnýttast búskaparliga burðardygt fyri at tryggja besta samfelagsbúskaparliga íkastið frá fiskivinnuni.

Samgongan hevur sett sær fyri, at allar tilfeingisvinnur skulu vera lívfrøðiliga, fíggarliga- og umhvørvisliga burðardyggar og geva størst møguligt búskaparligt avkast.

Skal búskaparliga málið í lógini og ætlanir landsstýrisins røkkast, og skipanir við umsetiligum fiskirættindum vera eitt amboð, er tørvur á at broyta verandi karmar fyri umsetiligheit.

Ætlanin við skipanum, har rætturin at fiska kann handlast, er at birta undir at tillaga bygnaðin í flotanum til búskaparliga burðardygga fiskiveiðu. Marknaðarmekanismen skal tryggja, at teir skipaeigarar, sum duga best at reka skipini og hava atgongd til kapital, vilja keypa fiskirættindini frá teimum, ið fáa minni úrtøku úr sínum fiskirættindum.

Fiskirættindi kunnu skifta hendur, við at veiðiloyvi verða lögð saman og fiskidagar/kvotur verða umsettar. Hesar flytingar eru reguleraðar í lóggávuni. Harumframt verða fiskirættindi flutt, tá skip verða seld við loyvum, ella felag, ið eigur fiskiskip, kann fáa nýggjan eigaraskara.

Føroyska lógarverkið loyvir ikki fríari umsetiligheit. Avmarkingarnar eru flestar í tí partinum av flotanum, ið er undir fiskidagaskipan í føroyskum sjógvi. Fyri fiskirættindi aðrastaðni er umsetiligheitin rúmari, og lógarásettu avmarkingarnar fáar.

Í fiskidagaskipanini ber ikki til at leggja veiðiloyvi saman ella at avhenda fiskidagar millum bólkar av fiskiførnum og veiðihættir. Tað ber heldur ikki til at avhenda fiskidagar, um tú sjálvur ikki hevur brúkt minst 60 prosent av døgnum í undanfarna fiskiári.

Skal búskaparliga endamálið í lógini og ætlanir landsstýrisins um, at fiskiveiðan skal geva størst møguligt búskaparligt avkast røkkast við umsetiligheit, er tørvur á at broyta lógarverkið, so at umsetiligheitin verður smidligari og fríari.

Skotið verður upp at gera hesar broytingar í lógarverkinum (í tilvildarligari røð).

- Orðingin í endamálsgreinini í lógini um vinnuligan fiskiskap um, at umsitingin av lógini skal tryggja støðugar arbeiðsmøguleikar og virksemi um alt landið verður strikað. Tað er ikki uppgávan hjá høvuðsvinnuni at skapa arbeiðspláss og spjaða virksemi um alt landið. Slíkar orðingar í lóggávuni eru í andsøgn við eina fría tillaging í vinnuni og optimala gagnnýtslu av veiðiorkuni.
- Fiskiflotin í fiskidagaskipanini í føroyskum sjógvi er við lóg býttur upp í bólkar. Hetta býtið stavar frá, tá fiskidagaskipanin var gjørd, og varð gjørt eftir, hvussu flotin tá var samansettur. Møguleikarnir fyri at flyta fiskirættindi millum bólkar eru avmarkaðir. Búskaparliga sæð læsir lógarásetta bólkabýtið og avmarkingarnar í

møguleikunum at flyta rættindi millum bólkarnar bygnaðin í flotanum, og forðar fyri skynsamari og fríari tillaging í flotanum. Bólkabýtið var kanska skilagott og hósandi fyrst í 1990-unum, men nýtist ikki at vera tað í dag. Tí eigur at metast, um tørvur er á at endurskoða bólkabýtið í dagaskipanini.

- Kravið, um at tú sjálvur hevur brúkt 60 prosent av tillutaðum fiskidøgum fiskiárið frammanundan, fyri at kunna avhenda fiskidagar, forðar fyri tillagingum. Tí verður skotið upp, at 60% reglan verður strikað. Samstundis verður ein brúkksskylda ásett soleiðis, at um loyvishavari sjálvur ikki hevur brúkt tillutaðar fiskidagar í t.d. tvey ár, missir hann fiskiloyvið ella partar av fiskidagatalinum. Við hesum verður framhaldandi forðað fyri, at feløg ella einstaklingar fáa útskrivað fiskiloyvi ár um ár, bert fyri at selja fiskidagar.
- Verandi regluverk loyvir samanlegging av veiðiloyvum, umframt avhending av egnum fiskidøgum og eginkvotum. Skotið verður upp, at fiskiloyvi, ið geva rætt til at fiska av t.d. felagskvotu og felags fiskidøgum, eisini kunnu avhendast. Hetta vil geva vinnuni betri møguleikar at tillaga virkseimið, og kann verða við til at skunda undir lønseimið og tillagingar í flotanum.
- Skotið verður upp at seta í lógina, at kravið fyri at flyta veiðiloyvi hjá fiskiførum í fiskidagaskipanini er, at fiskiloyvi/fiskidagar eru knýtt at veiðiloyvinum, og at tað í fiskidagaskipanini ikki skal bera til at hava fiskifar við "tómum" veiðiloyvi. Tá skip verða tømd ella nærum tømd fyri fiskidagar, dettur veiðiloyvið eisini burtur.
- Reglurnar um flyting og samanlegging av veiðiloyvum eiga at vera smidligari. Tí verður skotið upp, at tað skal bera til at klúgva eitt veiðiloyvi hjá fiskifari í fiskidagaskipanini, og at býta fiskidagarnar millum tvey skip. Eisini skal í sambandi við útskifting av skipum vera loyvt at flyta t.d. trý veiðiloyvi yvir á tvey skip. Smidligari reglur fyri at kasta veiðiloyvi saman geva skipaeigarum betri møguleikar at betra um vinnugrundarlagið, eins og bygnaðurin í flotanum verður tillagaður.

3. UMSETILIG FISKIRÆTTINDI – EITT SINDUR UM GRUNDSJÓNARMÍÐINI

Umsetiligheit snýr seg um í hvønn mun rætturinn at fiska kann umsetast, t.e. hvussu frítt rættindini kunnu verða avhendað, leigað ella seld øðrum, og at móttakarinn fær ræði yvir rættindunum í styttri tíðarskeið ella endaliga.

Fiskirættindi kunnu skifta hendur við at loyvi, kvotur ella fiskidagar verða flutt, seld, avhendað ella leigað. Harafturat kunnu skip við loyvi verða seld, og feløg, ið eiga fiskiskip, kunnu fáa nýggjan eigaraskara.

Tey, ið mæla til umsetilig fiskirættindi, leggja dent á, at tá fiskirættindi kunnu keypast og seljast, fáa vit eina reguleringskipan, ið birtir undir tillaging og búskaparligan effektivitet í vinnuni sæð undir einum.

Marknaðarmekanismann skal tryggja, at teir skipaeigarar, sum duga best at reka skipini og hava atgongd til kapital, vilja keypa rættindini frá teimum, ið fáa minni úrtøku úr sínum rættindum. Við hesum verður tilfeingið (kapitalur og arbeiðsmegi) nýtt á búskaparliga skynsamasta hátt. Kostnaðurin av at fáa fiskin úr sjónum minkar, veiða pr. eind verður størri, og vit fáa eina optimala samanseting av flotanum.

Eitt annað, sum oftani verður ført fram sum ein fyrimunur, er, at umsetilig fiskirættindi hoyra til tann partin av veiðireguleringum, har nógvar avgerðir, sum hava týðning fyri úrslit og býti, liggja hjá vinnuni sjálvari. Skipanin leggur í stóran mun upp til miðspjadda stýring, leys av politiskari smálutastýring.

Undir skipanum við umsetiligum rættindum er fremsta uppgávan hjá myndugleikanum at røkja fiskastovnarnar við at áseta mest loyvdu veiðu, fiskidagatal, økisfriðingar, reglur um reiðskap o.a., umframt at seta reglur fyri umseting av fiskirættindum.

Skipanir við umsetiligum fiskirættindum hava nógvar búskaparligar fyrimunir. Men flestustaðni er umsetiligheitin eitt eymt politisk mál, sum nógv kjak stendst av. Hetta hevur m.a. við politiskar hugsjónir og álit á marknaðarkreftirnar sum stýringsamboð at gera. Tey, ið leggja dent á vansarnar við umsetiligheit, vísa oftani til royndirnar úr teimum londum, sum hava handilskvotur (individual transferable quotas, ITQ), og sum loyva lutfalsliga fríari umsetiligheit – eitt nú Ísland og New Zealand.

Við umsetiligheit slepst ikki undan bygnaðarligum broytingum, t.d. at fiskirættindi verða savnað í ávísam vinnufeløgum ella í ávísam støðum í landinum. Hendan gongdin nýtist tó ikki at vera ein eginleiki við umsetiligheitini sum so, men kann eisini vera ein avleiðing av tøkniligu menningini og gongdini í vinnulívinum yvirhøvur.

Ein annar vansi er, at kapitalisering av fiskirættindum kann gera tað fíggjarliga tungt hjá ungum fólki, ið vilja roynd seg í vinnuni, at sleppa framat, tí neyðugt er at leggja sera stórar upphæddir á borðið, til tess at keypa fiskirættindi. Íløgna og skuldarbyrðan gerst ikki minni, tá tað bert er møguligt at útvega sær fiskirættindi í stórum bitum. Sama er galdandi, tá gildistíðin á fiskiloyvunum er long, og harvið tíðarhorisonturinn fyri íløgna í fiskirættindini langur.

Fá lond hava heilt fría umsetiligheit av fiskirættindum. Avmarkingar eru gjørdar t.d. fyri at verja útróðrarflotan, antin við at umsetiligheitin ikki fevnir um fiskirættindi í útróðrarflotanum, ella at fiskirættindi ikki kunnu flytast frá útróðrarflotanum til størri fiskifør. Harafturat hava nógvar lond hámark fyri, hvussu stóran part av fiskirættindunum einstaklingar ella feløg kunnu hava ræðið yvir.

Fyrimunir og vansar við umsetiligum fiskirættindum

Fyrimunir

- Kostnaðurin av at fáa fiskin úr sjónum minkar við tað, at teir skipaeigarar, sum duga best at reka skip og hava atgongd til fígging, umsita veiðirættindini.
- Samansetingin av flotanum verður optimalari við tað, at líkindi eru fyri, at fiskiflotin og veiðiorkan verður tillagað veiði- og inntøkumøguleikunum.
- Størri veiða pr. eind, tí talið av fiskiførum verður minni.
- Av tí at roknast kann við, at vinnan fer at kasta meira av sær í eini skipan, har fiskimøguleikar kunnu keypast og seljast, verður grundarlagið undir nýløgum í veiðitól betri. Nýggjari fiskifør hava vanligar betri fysiskar arbeiðsumstøður umborð, og hetta hevur týðning fyri trivnaðin, sum aftur hevur týðning fyri kappingarstøðuna hjá fiskiflotanum á arbeiðsmarknaðinum.
- Smíðlig skipan, sum gevur fiskiflotanum betri møguleikar at tillaga seg til broyttar umstøður.
- Ein skipan við umsetiligum fiskirættindum ber í sær, at nógvar avgerðir, sum hava týðning fyri úrslit og býti í vinnuni, verða latnar sjálvari vinnuni. Skipanin leggur upp til eina miðspjadda stýring, har marknaðarmekanismar ræður, sum eitt alternativ til miðsavnaða politiska smálutastýring.

Vansar

- Fiskirættindi kunnu miðsavnað til ávís vinnufeløg ella ávís stovð í landinum.
- Kann verða fíggarliga tungt hjá ungum fólki, ið vilja royna seg í vinnuni, at sleppa frammat, tí neyðugt er at leggja sera stórar upphæddir á borðið, til tess at keypa fiskirættindi.
- Høgir prísir á veiðirættindum kunnu føra við sær, at skuldarbyrðan hjá skipaeigarum, sum hava keypt sær rættindi, verður tung at bera.
- Grundað á royndirnar aðrastaðni, kann fríur handil við fiskirættindum føra við sær, at bygnaðurin í fiskiflotanum verður broyttur soleiðis, at eindirnar verða færri og størri. Hetta kann skunda undir gongdina, har arbeiðsplássini í fiskiflotanum gerast færri.

4. UMSETING AV FISKIRÆTTINDUM Í VERANDI SKIPAN

4.1. Yvirlit yvir umseting av fiskirættindum

Síðani vit finga lógina um vinnuligan fiskiskap í 1994 eru reglurnar fyri umseting av fiskirættindum broyttar fleiri ferðir. Skiftandi politiskar samgongur hava skert ella víðkað møguleikarnar fyri at umseta fiskirættindi.

Lógin hevur tó ongantíð loyvt heilt fríari umsetiligheit. Í verandi skipan eru t.d. rættiliga nógvar avmarkingar fyri at leggja veiðiloyvi saman og at avhenda fiskidagar millum bólkar og veiðihættir í fiskidagaskipanini í fýroyskum sjógvi. Harafturat ger 60%-reglan, at tað ikki ber til at avhenda fiskidagar, um tú ikki sjálvur hevur brúkt minst 60 prosent av døggunum ella kvotuni fiskiárið frammanundan.

Ein onnur áseting, sum avmarkar umsetiligheitina, eru reglurnar, sum seta hámark fyri, hvussu stóran part av fiskirættindunum persónar kunnu hava ræðið yvir.

Lógarverkið ásetir treytir fyri at leggja saman veiðiloyvi og at avhenda fiskidagar og kvotur. Hinvegin eru ongar beinleiðis ásetingar, tá fiskirættindi skifta hendur, við at skip við loyvum verða seld, ella felag, ið eigur fiskiskip, fær nýggjan eigaraskara.

Í talvu 1 er yvirlit yvir, hvussu fiskirættindi kunnu skifta hendur, hvat er beinleiðis regulerað í lógarverkinum, og hvønn leiklut tað almenna hevur, tá fiskirættindi verða flutt.

Á næstu síðunum er størsti dentur lagdur á at lýsa tann partin av umsetingini av rættindum, sum er beinleiðis reguleraður í lógini um vinnuligan fiskiskap – t.e. samanlegging av veiðiloyvum og avhendingar av fiskidøgum/kvotum.

4.2 Umseting av veiðiloyvum

Tá veiðiloyvi verða umsett, verður sjálvt veiðiloyvið hjá skipinum og øll fiskiloyvi, sum skipið hevur, flutt øðrum. Fiskifarið, ið rættindini verða flutt frá, missir øll rættindi til vinnuligan fiskiskap undir fýroyskum flaggi.

Veiðiloyvi

Veiðiloyvi er góðkenning, ið landsstýrismaðurin veitir ávísam fiskifari at veiða á fýroysku landleiðunum og á leiðum uttan fyri fýroysku landleiðirnar

Reglurnar um samanlegging av veiðiloyvum komu inn í lógina í 1998. Ta fyrstu tíðina bar bæði til at leggja tvey veiðiloyvi saman til eitt, og at flyta tvey ella fleiri loyvi yvir á skip við ongunum veiðiloyvi.

Hetta verður broytt í 1999, so at í mesta lagi tvey veiðiloyvi kunnu flytast. Samstundis verður 40-tons-skott sett í fyri samanlegging av veiðiloyvum. Hetta er galdandi til 2002, tá 40-tons-skottið verður tikið burtur. Í 2005 verður 110 tons skottið sett í.

Talva 1: Umseting og flyting av fiskirættindum

Umseting	Grundarlag	Avmarkingar	Leikluturin hjá tí almenna
Veiðiloyvi kann verða lagt saman við veiðiloyvinum hjá øðrum fiskifari.	§ 8, stk. 2 í lógini um vinnuligan fiskiskap K. nr. 75 frá 13.06.06 um áseting av fiskiorku og mannagongd, tá veiðiloyvi verða flutt millum fiskifør 15 tons og stórri.	Fiskiorkan skal ikki gerast stórri. Loyvt er ikki at flyta veiðiloyvi millum høvuðsbólkarnar, ásettir sambært § 28 í lóg um vinnuligan fiskiskap.	Tryggja, at høvuðsreglan um, at fiskiorkan ikki gerst stórri, verður hildin.
Tvey veiðiloyvi kunnu verða flutt á fiskifar við ongum veiðiloyvi.	§ 8, stk. 3 í lógini um vinnuligan fiskiskap, kunngerð nr. 75 frá 13.06.06 um áseting av fiskiorku og mannagongd, tá veiðiloyvi verða flutt millum fiskifør 15 tons og stórri.	Fiskiorkan skal ikki gerast stórri. Loyvt er ikki at flyta veiðiloyvi frá fiskifari, ið er minni enn 15 tons, til fiskifar stórri enn 15 tons ella øvugt. Heldur ikki er loyvt at flyta veiðiloyvi frá fiskifari, ið er minni enn 110 tons, til fiskifar stórri enn 110 tons ella øvugt.	Tryggja, at høvuðsreglan um, at fiskiorkan ikki gerst stórri, verður hildin.
Fiskidagar kunnu verða avhendaðir endaliga ella fyri eitt fiskiár í senn.	§ 14 í lógini um vinnuligan fiskiskap Kunngerð nr. 13 frá 25. februar 2005 um avhending av fiskidøgum, sum broytt við kunngerð nr. 76 frá 13. juni 2006.	Loyvt er ikki at avhenda fiskidagar, ætlaðir til húkaveiðu, til trolveiðu ella øvugt. Treyt er, at avhendarin sjálvur skal hava brúkt í minsta lagi 60% av tillutaðu døgnum, fiskiárið frammanundan.	Fiskiveiðieftirlitið skal hava fráboðan og góðkenna avhendingar av fiskidøgum.
Egin kvotupartur, egin árskvota og egin hjáveiðikvota kunnu verða avhendaðar.	§ 14 í lógini um vinnuligan fiskiskap.	Treyt fyri avhending av íslandskvotu, ið ikki er endalig er, at í minsta lagi 60% av tillutaðu kvotunum árið frammanundan eru nýttar til fiskiskap við tí í fiskiloyvinum nevnda fiskifarinum.	Fiskiveiðieftirlitið skal hava fráboðan og góðkenna avhendingar av kvotum.
Skip verða seld í vanligari sølu.	Hesi viðurskifti eru ikki beinleiðis regulerað í fiskivinnulóggávuni, men umsitingarlig siðvenja er at loyva, at fiskirættindini fylgja við søluni, tá skip verða seld.		Veita tilsøgn um, at keyparin kann yvirtaka fiskirættindini, treytað av, at hann lýkur treytirnar fyri at eiga fiskifar undir føroyskum flaggi.
Skip verður selt á tvingsilssølu.	Hesi viðurskifti eru ikki beinleiðis regulerað í fiskivinnulóggávuni, men umsitingarlig siðvenja er at loyva, at fiskirættindini fylgja við søluni, tá skip verða seld.		Veita tilsøgn um, at keyparin kann yvirtaka fiskirættindini, treytað av, at hann lýkur treytirnar fyri at eiga fiskifar undir føroyskum flaggi.
Feløg, ið eiga fiskifør, verða seld.	Hesi viðurskifti eru ikki regulerað í fiskivinnulóggávuni.		Í sambandi við broytingar í eigaraviðurskiftum o.a. eftirkannar Fiskimálaráðið, um treytirnar í lógini eru loknar.

Eftir verandi reglum kunnu veiðiloyvi umsetast upp á tveir mátar:

- Veiðiloyvi kann verða flutt frá einum fiskifari á eitt annað, sum er í flotanum frammanundan – t.e. samanlegging av loyvum. Loyvt er tó ikki at flyta veiðiloyvi millum høvuðsbólkarnar í fiskidagaskipanini.
- Veiðiloyvini hjá tveimum fiskiførnum kunnu flytast á far við ongum veiðiloyvi. Í fiskidagaskipanini er tó ikki loyvt at flyta veiðiloyvi frá fiskifari, ið er minni enn 110 tons, til fiskifar størri enn 110 tons ella øvugt. Heldur ikki er loyvt at flyta veiðiloyvi frá fiskifari, ið er minni enn 15 tons, til fiskifar størri enn 15 tons ella øvugt. Veiðiloyvi/fiskiloyvi hjá fiskiførnum undir 15 tons kunnu ikki leggjast saman.

Viðmerkingarnar til lógaruppskotið frá august 1998 um samanlegging av veiðiloyvum sigur, at ein at grundgevingunum fyri broytingunum er, at tað skal bera til at kasta rættindini saman í eitt fiskifar, fyri at hava betri vinnugrundarlag.²

Endamálið er sostatt at minka um flotan og at effektivisera raksturin hjá teimum eftirverandi. Búskaparlíga sæð er effektivisering gagnlig, tá minni av tilfeingi - kapitali og arbeiðsmegi - verður brúkt til fiskimøguleikarnar.

Síðani miðskeiðis í 1990-árunum er talið av veiðiloyvum í føroyska flotanum av fiskiførnum yvir 15 tons minkað við góðum 25 prosentum. Minkingin er í stóran mun ein avleiðing av, at veiðiloyvi eru lögð saman í flotanum, sum er undir fiskidagaskipanini í føroyskum sjógvi. Talva 2 vísir, at tað serliga er í bólki 4A, útróðrabátar millum 15 og 40 tons, og 4B, útróðrabátar yvir 40 tons, at talið av veiðiloyvum er minkað. Stóra minkingin var í tíðarskeiðinum 1998-2005, tá tað bar til at flyta veiðiloyvi millum høvuðsbólkarnar, og har serliga línuskip og størri útróðrabátarnir keyptu fiskirættindi frá smærru útróðrabátunum.

Hendan gongdin vísir, at skipanin við samanlegging av veiðiloyvum hevur verið búskaparlíga gagnlig. Fiskiførini eru vorðin færri og kapasiteturin meiri tillagaður.

Talva 2: Tal av veiðiloyvum hjá fiskiførnum størri enn 15 tons í fiskidagaskipanini 1995 og 2008, eftir bólki

	1995	2008
Bólkur 1, lemmatrolarar	14	13
Bólkur 2, partrolarar	34	28
Bólkur 3, línuskip*	19	25
Bólkur 4A, útróðrabátar millum 15 – 40 tons	50	22
Bólkur 4B, Útróðrabátar størri enn 40 tons á línuveiðu	35	22
Bólkur 4T, Útróðrabátar størri enn 40 tons á trolveiðu	19	17
Tilsamans	171	127

* Í 2005 varð gjørd ein umbólking, so at øll fiskifør yvir 110 tons, sum royna við línu, vórðu flokkað í bólki 3, og tey undir 110 tons vóru verandi í bólki 4. Hetta bar í sær, at seks línuskip vórðu flutt úr bólki 4B upp í bólki 3
Kelda: Fiskivinnustovan

² Sí løgtingsmál 3/1998).

4.3 Avhendingar av fiskidøgum

Eigarar av fiskiførurum í høvuðsbólki 2, 3 og 4 kunnu sínámillum í høvuðsbólkinum avhenda fiskidagar fyri eitt fiskiár í senn ella endaliga. Tó er ikki loyvt at avhenda dagar, ætlaðir til húkaveiðu, til trolveiðu ella øvugt.

Loyvt er tó at avhenda fiskidagar millum høvuðsbólkarnar, tá 3 mánaðir eru eftir av fiskiárinum, undantikið frá bólki 5. Fiskidagar í høvuðsbólki 4 ætlaðir til fiskiskap við húki kunnu ikki avhendast til fiskiskap við troli í bólki 4 – hvørki beinleiðis ella umvegis aðrar bólkur.

Talva 3 vísir, hvussu stórir prosentpartur av tillutaðu fiskidøggunum í hvørjum bólki sær eru avhendaðir fiskiárinum 2000/01 til 2008/09. Tølini vísa, at í meðal eru um 10 prosent av tillutaðum døgum í bólkunum 2, 3, 4A, 4B og 4T avhendaðir um árið.

Talva 3: Avhending av fiskidøgum sum prosentpartur av tillutaðu fiskidøggunum fyri allar bólkur av fiskiførurum fiskiárinum 2000/01 til 2008/09.

	00/01	01/02	02/03	03/04	04/05	05/06	06/07	07/08	08/09	Miðal
Bólkur 2	8,9%	11,2%	6,9%	13,6%	5,9%	11,6%	5,5%	4,9%	20,1%	9,8%
Bólkur 3	5,4%	7,6%	6,5%	9,1%	11,4%	8,4%	11,1%	9,4%	11,3%	8,9%
Bólkur 4A	9,0%	17,4%	11,2%	43,1%	24,4%	5,7%	3,9%	9,5%	6,1%	14,5%
Bólkur 4B	7,8%	14,0%	6,6%	10,2%	14,7%	5,2%	3,1%	1,8%	0,5%	7,1%
Bólkur 4T *						5,3%	7,0%	7,6%	22,5%	10,6%

* Í 2005 vórðu trolbátar í 4B eisini skipaðir í ein bólk fyri seg – bólkur 4T

Kelda: Fiskiveiðieftirlitið

Vert er at leggja merki til, at í fiskiárinum 2003/04 er lutfalsliga stórir partur av fiskidøggunum í bólki 4A avhendaður (43%). Hetta hevur m.a. samband við, at loyvisgávarar hava vilja sloppið sær av við fiskidagar, áðrenn 60%-reglan kemur í gildi og skerjir móguleikarnar fyri at avhenda dagar í fiskiárinum 2004/05. Nýggja reglan ger, at tað ikki ber til at avhenda dagar, uttan at ein sjálvur hevur brúkt 60% av døggunum fiskiárið 2003/04.

Síðani fiskiárið 2005/06 er avhendingin av fiskidøgum í bólkunum 4A og 4B lutfalsliga lítil. 60%-reglan ger sítt. Men minkandi avhendingin í bólki 4B hevur eisini samanheng við, at í 2005 verður “110-tons skottið” sett í fyrri at byrgja fyrri, at rættindini hjá útróðrarflotanum endaðu á størri skipum³ og ber m.a. í sær, at fiskidagar so at siga ikki kunnu flytast millum bólkarnar.

Samstundis, sum 110-tons-skottið varð sett í, verður gjørd ein umflokking, so at øll fiskifør yvir 110 tons, sum royna við línu, verða flokkað í bólk 3, og tey undir 110 tons verða verandi í bólki 4. Hetta ber í sær, at seks línuskip verða flutt úr bólki 4B upp í bólk 3. Hetta árið verða trolbátarnir í 4B eisini skipaðir í ein bólk fyri seg – bólkur 4T.

Hesar broytingar í skipanini hava samanumtikið gjørt sítt til, at avhending í serliga bólki 4B hevur verið minkandi, og er at kalla eingin seinastu fiskiárinum.

³ Løgtingsmál 88/2004, Ll.nr. 68 frá 23.05.2005.

Í fiskiárinum 2008/09 eru nógvar afhendingar í bólki 2 og bólki 4T. Hetta kemst av, at í hesum fiskiárinum eru fiskifør í hesum bólum tikin úr vinnu, og dagarnir avhendaðir endaliga til onnur fiskifør í bólkinum.

Tað er torført at meta um, hvørja ávirkan umsetingin av fiskidøgum í sjálvum sær hefur havt á búskapin í vinnuni, ella um umsetingin hefur ført okkum nærri at málinum um, at fiskiskapurin skal vera búskaparliga burðardyggur.

Búskaparliga sæð hefur tað tó týðning, at skipanin er sett saman á ein hátt, sum eggjar til búskaparligan effektivitet og bygnaðartillagingar í flotanum.

Grundreglan eigur at vera, at afhendingar av fiskidøgum fara fram, tí eftirspurningur er eftir døgum, t.d. tí dagar hjá einstøkum skipi eru uppi, ella tí skipaeigari vil hava betri vinnugrundarlag.

Ein fyritreyt, fyri at keyp og søla av fiskidøgum skal hava tað tilætlaða búskaparliga árinid, er eisini, at tað er trot á fiskidøgum. Um hugt verður at skipanini undir einum, bendir einki á, at trot er á døgum. Einasti bólkur, ið tykist at hava havt veruligt trot á fiskidøgum, er bólkur 4T, trolbátar.

Sum er, verða fiskidagar ikki seldir og keyptir á einum opnum marknaði. Kappingin um dagarnar er avmarkað. Tí er prísurin neyvur so avgerandi fyri, hvør selur og hvør keypir. Um keyp og søla fór fram á einum opnum marknaði, so sigur búskaparfrøðin okkum, at keyparin vildi verið tann, sum rekur effektivasta fiskiskapin og hefur atgongd til fígging, meðan seljarin vildi verið ein, ið rekur minni effektivan fiskiskap. Hann selur, tí hann heldur seg fáa meira burturúr at selja sínar fiskidagar, enn sjálvur at brúka teir.

Harafturat vísir tað seg, at flestu afhendingarnar av fiskidøgum eru fyri eitt ár í senn. Tí eru afhendingarnar sum oftast at rokna sum stuttíðartillaging ella lán av fiskidøgum, og ikki so nógv ein liður í eini langtíðartillaging.

4.4 Avhendingar av eginkvotum

Eginkvotur og egnar hjáveiðikvotur kunnu avhendast í eitt ár í senn ella endaliga. Avhending av eginkvotum verður ikki skrásett á sama hátt sum avhending av fiskidøgum. Avhending ber í sær, at kvotur verða umbýttar, og við at kvotur vera handlaðar, og er mest vanlig í fiskiskapinum eftir uppsjóvarfiski og í ávísan mun eftir botnfiski í Barentshavinum og í Íslandi, umframt í rækjuveiðuni í Eysturgrønlandi og á Grand Bank (3L).

Einasta avmarkingin fyri avhending av kvotum er fyri botnfiskakvoturnar í Íslandi. Verður avhendað endaligt, er ikki nakað krav um, hvussu nógv skal vera nýtt, men fyri avhending, sum ikki er endaligt, er kravið, at 60% av tillutaðu kvotunum eru nýttar fiskiárið frammanundan.

4.5 Søla av fiskiførum og eigaraskifti

Fiskirættindi kunnu eisini skifta hendur, tá fiskifør verða seld í vanligari sølu, á tvingsilssølu ella at felag, ið eigur fiskifar, skiftir eigaraskara. Í sambandi við vanligu sølu

og tvingsilssölu kemur tað eisini fyri, at fiskirættindi verða flutt av skipinum, áðrenn sjálvt skipið verður selt.

Lógin um vinnuligan fiskiskap hevur onga ítøkiliga áseting um, hvat skal henda við fiskirættindum, tá fiskifør verða seld ella felagið skiftir eigaraskara.

Veiðiloyvið er knýtt at ávísum fiskifari og givið hesum fiskifari. Fyrisitingarlig siðvenja hevur í nógv ár verið, at um keyparin lýkur krøvini, ið lógin annars setir fyri at eiga fiskifar undir føroyskum flaggi, so verður góðtikið, at fiskirættindi fylgja við søluni.

Hesi krøv snúgva seg um eigara- og avgerðarviðurskifti í feløgum, sum eiga fiskifør, hvussu stórir partur av kapitalinum kann vera á útlenskum hondum, umframt ásetingarnar um, hvussu stóran part av rættindum persónar kunnu hava ræðið yvir.

5. UMSETILIGHEITIN Í VERANDI SKIPAN – NAKRAR METINGAR

Føroyska lógarverkið loyvir ikki fríari umsetiligheit av fiskirættindum. Avmarkingarnar eru flestar í fiskiflotanum, ið er undir fiskidagaskipanini í føroyskum sjógvi. Fyri fiskirættindi aðrastaðni er umsetiligheitin rúmari og lógarásettu avmarkingarnar fáar.

Skipanir, har rætturin at fiska kann keypast og seljast, hava eitt búskaparligt endamál. Tær eru ætlaðar at birta undir bygnaðartillagingar í flotanum, tryggja búskaparliga burðardyggja vinnu.

Tað er torført at meta um, um og hvussu umsetiligheitin hevur ávirkað búskapin í vinnuni. Ongar útgreiningar eru tøkar, sum leggja dent á at lýsa umseting av fiskirættindum og búskaparliga ávirkan av umsetingini. Fyri at staðfesta hetta, mugu djúptøknar kanningar gerast. Tað hevur ikki verið gjørligt innan fyri karmarnar fyri hesi verkætlan. Harafturat eru tað so nógv onnur viðurskifti enn umsetiligheitin í sjálvum sær, sum hava týdning fyri gongdina í flotanum – fyrst og fremst fiskiskapur og fiskaprisir.

Búskaparliga sæð hevur tað tó týdning, at karmarnir fyri umsetiligheit, ið myndugleikarnir geva vinnuni, eru settir saman á ein hátt, sum eggjar til bygnaðartillagingar og búskaparligan effektivitet.

Seinastu árin hava alsamt fleiri avmarkingar verið lagdar á móguleikarnar hjá fiskiførum, sum eru undir fiskidagaskipini í føroyskum sjógvi, at umseta veiðiloyvi og fiskidagar.


Mynd 1 vísir avmarkingarnar fyri avhending av fiskidøgum og samanlegging av veiðiloyvum í botnfiskiskapinum undir Føroyum. Myndin vísir, at fiskidagar ikki kunnu avhendast frá húki til trol og øvugt. Veiðiloyvi kunnu ikki leggjast saman millum fiskifør yvir og undir 110 tons. Fiskidagar kunnu bert flytast tvørtur um 110 tons, tá trýggir mánaðir eru eftir av fiskiárinum.

Nógvar av hesum avmarkingum í umsetiligheitini kunnu vera skilagóðar um ein leggur dent á onnur endamál í lógini um vinnuligan fiskiskap enn tey reint búskaparligu.

Tað kann til dømis vera gagnligt fyri stovnsrøktina, at lógin ikki loyvir avhending av fiskidøgum frá húki til trol og øvugt. Húkaflotin stendur vanliga fyri størsta partinum av veiðini av toski og hýsu, meðan partrolarar vanliga royna mest eftir upsa. Og so leingi ein ikki hevur fullgóða umrokning, sum avspeglar munin í veiðievnum og veiðisamanseting millum bólkarnar, er skilagott at hava hesa avmarking.

Avmarkingarnar í umsetiligheitini kunnu eisini vera skilagóðar, um ein leggur dent á samfelagsligu endamálini í lógini um vinnuligan fiskiskap, herundir at tryggja virksemi um alt landið. T.d. er útróðurin spjaddur um landið, og 110-tons-skottið í lógarverkinum forðar fyri, at útróðrarflotin verður keyptur upp av størri kapitalsterkara flotanum.

Mynd 1: Samanlegging av veiðiloyvum og avhending av fiskidøgum



Búskaparliga sæð eru summar avmarkingar í umsetligheitini tó óhepnar og forða fyri skynsamari tillaging í flotanum eftir marknaðartreytum. Tað er fyrst og fremst í botnfiskiskapinum undir Føroyum, at karmarnir fyri at handla fiskirættindi eru trongir. Nógvar forðingar eru fyri at fáa ein marknað fyri fiskirættindi at virka og tæna sínum

endamáli. Vantandi gjøgnumskygni í marknaðinum fyri fiskirættindi, sjálvst bólkabýtið og 60%-reglan eru dømi um lógarásetingar, sum forða umsetiligheitini.

Skulu skipanir við umsetiligum fiskirættindum verða eitt amboð at røkka málinum um, at fiskiveiðan skal geva størst møguligt búskaparligt avkast, er tørvur á at broyta reglurnar fyri flyting av veiðiloyvum og avhending av fiskidøgum.

6. UPPSKOT UM BROYTINGAR

6.1 Fyritreytirnar

Sambært setninginum fyri verkætlanina skal frágreiðingin meta, um tørvur er á at broyta verandi karmar fyri “umsetiligheit”, til tess at røkka yvirskipaðu endamálanum í lógini um vinnuligan fiskiskap og ætlanum landsstýrisins í samgonguskjalinum, og koma við ítøkiligum uppskotum um, hvussu hetta kann gerast.

Landsstýrið hevur í samgonguskjalinum sett sær fyri, at *“allar tilfeingisvinnur skulu vera lívfrøðiliga, fíggarliga- og umhvørvisliga burðardyggar og geva størst møguligt búskaparligt avkast”*.

Búskaparliga sæð eru treytirnar fyri at fáa størst møguligt búskaparligt avkast úr vinnuni m.a. hesar:

- at fiskastovnarnir verða røktir og gagnnýttir á ein hátt, sum gevur størsta samfelagsbúskaparliga vinningin,
- at bygnaðarligu skipanirnar og reguleringarnar, sum landið setur í verk birta undir, at tilfeingið verður gagnnýtt á skilabestan hátt, lívfrøðiliga og búskaparliga,
- at sjálvur fiskiskapurin fer fram á búskaparliga mest effektivan hátt.

Tey bæði fyrstu punktini hava myndugleikarnir ábyrgdina av. Løgtingið og landsstýrið seta karmarnar fyri, hvussu fiskiskapurin skal skipast, herundir fiskidagatal, reglur um friðað øki og friðingartíðir, fiskireiðskap, veiðihættir, minstamat o.a., umframt treytirnar fyri, hvussu umseting av fiskirættindum kann fara fram.

Triðja punktið skal vinnan taka sær av. Og ein av treytunum fyri, at vinnan er búskaparliga effektiv er, at myndugleikarnir geva vinnuni røttu karmarnar at virka undir, sum gera, at vinnan sjálv kann laga seg til skiftandi fyritreytir og umstøður.

6.2 Uppskot um broytingar

Hendan frágreiðing skal, sambært arbeiðssetninginum, lýsa umsetiligheit innanfyri karmarnar í verandi lógarverki og meta, um tørvur er á broytingum og koma við uppskotum um broytingar.

Samsvarandi hesum viðgerð frágreiðingin ikki grundleggjandi partar av skipanini ella hevur uppskot um broytingar, sum nema við sjálvan grundvøllin í føroysku fiskiveiðiskipanini, t.d. hvussu landið lutar fiskiveiðirættindi út, hvør kann sleppa framat o.a. Slík mál eiga at viðgerast í breiðari fiskivinnupolitiskum samanhangi. Spurningurin um umsetiligheit kann heldur ikki viðgerast leysur av øðrum skipanum í fiskiveiðuni ella fiskivinnupolitikkinum sum so.

Uppskotini í frágreiðingini um broytingar eru gjørd við stóði í hesum og við denti á búskaparliga endamálanum í lógini og ætlanum landsstýrisins um, at fiskiveiðan skal geva størst møguligt búskaparligt avkast.

Skotið verður upp at gera hesar broytingar í lógarverkinum (í tilvildarligari røð)

- **Endamálsorðingin í lógini broytast**

Fiskiveiðipolitikkurin skal sambært lógini um vinnuligan fiskiskap ikki bert taka lívfrøðilig og búskaparlig atlit. Umsitingin av lógini skal eisini tryggja støðugar arbeiðsmøguleikar og virksemi um alt landið.

Ivasamt er, um tað er rætt, at uppgávan hjá høvuðsvinnuni eisini er at skapa arbeiðspláss og spjaða virksemi um alt landið. Slíkar orðingar í lóggávuni eru í andsøgn við eina fría tillaging í flotanum og optimala gagnnýtslu av veiðiorkuni. Orðingin er ein forðing fyri at røkka stevnumiðnum í samgonguskjalinum um, at allar tilfeingisvinnur skulu geva størst móguligt búskaparligt avkast.

Endamálsorðingin í lógini

”Dentur verður lagdur á, í umsitingini av hesi lóg, at varðveita tilfeingið og at troyta og gagnnýta hetta burðardygt á skilabesta hátt, lívfrøðiliga og búskaparliga, við virðing fyri sambandinum millum ymisku dýra- og plantustovnarnar í havinum og meingi teirra, til tess at tryggja besta samfelagsbúskaparliga íkastið frá fiskivinnuni, støðugar arbeiðs- og inntøkmøguleikar og móguleikar fyri vinnuligum virksemi um alt landið.”

§ 2, stk.1 í lógini um vinnuligan fiskiskap

Nógvar av avmarkingunum í umsetiligheitini eru gjørdar fyri at varðveita arbeiðspláss og verandi bygnað í flotanum undir Føroyum. Men hesar avmarkingar forða samstundis fyri bygnaðartillagingum í flotanum á marknaðarbúskaparligum treytum.

Tí verður skotið upp at strika ásetingarnar um, at umsitingin av lógini skal eisini tryggja støðugar arbeiðsmøguleikar og virksemi um alt landið.

- **Endurskoða uppbytið av fiskiførum 15 til 110 tons og taka 110-tons skottið burtur**

Búskaparliga sæð læsir lógarásetta bólkabýtið í fiskidagaskipanini og avmarkingarnar í umsetiligheitini millum bólkarnar bygnaðin í flotanum og forðar fyri skynsamari og fríari tillaging. Bólkabýtið var kanska skilagott og hóskaði fyrst í 1990-unum, men nýtist ikki at vera tað í dag.

Er málið, at fiskiskapurin undir Føroyum skal geva størst móguligt búskaparligt avkast, og umsetiligheitin skal vera amboðið, so verður mælt til at endurskoða bólkabýtið í dagaskipanini – serliga í húkaflotanum 15 til 110 tons. Harafturat verður skotið upp at taka 110-tons skottið burtur, so at móguleikarnir fyri at flyta veiðiloyvi og avhenda fiskidagar verður smidligari. Fiskiflotin eigur í størst móguligan mun at kunna tillaga seg eftir marknaðarbúskaparligum treytum.

- **60 prosent reglan burtur**

Í verandi skipan er treytin fyri at kunna umseta fiskidagar, at tú sjálvur hevur brúkt 60 prosent av tillutaðum fiskidøgum fiskiárið frammanundan. Endamálið við hesum er at forða fyri, at feløg ella einstaklingar fáa útskrivað fiskiloyvi ár um ár, bert fyri at avhenda fiskidagar til onnur.

60% reglan forðar í summum fòrum fyri, at vinnan kann tillaga seg á marknaðarbúskaparligum treytum.

Tí verður skotið upp, at 60% reglan verður strikað. Fyri framhaldandi at forða fyri, at feløg ella einstaklingar fáa útskrivað fiskiloyvi ár um ár, bert fyri at selja fiskidagar, verður samstundis mælt til, at ein brúkskylda verður lögð á sjálvt fiskiloyvið. Tað vil siga, at um loyvishavari sjálvur ikki hevur brúkt tillutaðar fiskidagar, ella ein nærri ásettan part av teimum í t.d. tvey ár, missir hann fiskiloyvið ella partar av fiskidagatalinum.

- **Fiskiloyvi umsetilig**

Verandi regluverk loyvir samanlegging av veiðiloyvum og avhending av egnum fiskidøgum og egnum kvotum. Skotið verður upp, at tað eisini skal bera til at avhenda fiskiloyvi, ið geva rætt til at fiska av felagskvotu, felags fiskidagar og fiskiloyvi til annan fiskiskap, sum ikki er reguleraður við kvotum og døgum.

Mett verður, at hetta vil gera umsetiligheitina smidligari, og kann vera við til at skunda undir bygnaðartillagingar í flotanum.

- **Krav um, at veiðiloyvi hjá fiskiførum í fiskidagaskipanini hevur dagar knýtt at sær, fyri at kunna umsetast**

Í verandi lógarverki er einki krav um, at veiðiloyvi hjá fiskifari í fiskidagaskipanini undir Føroyum, ið skulu leggjast saman, hevur fiskiloyvi við fiskidøgum tengt at sær. Dømi eru um, at sonevnd "tóm veiðiloyvi" verða flutt, t.v.s. at allir dagar eru fluttir av skipinum, so tað bara hevur veiðiloyvið eftir.

Skotið verður upp at seta í lógina, at kravið fyri at flyta veiðiloyvi hjá fiskiførum í fiskidagaskipanini er, at fiskiloyvi/fiskidagar er knýtt at veiðiloyvinum. Somuleiðis verður skotið upp, at tað í fiskidagaskipanini ikki skal bera til at hava fiskifar við "tómum veiðiloyvi". Tá skip verða tømð fyri fiskidagar, dettur veiðiloyvið eisini burtur.

- **Eitt veiðiloyvi á tvey skip, trý veiðiloyvi á tvey skip og trý yvir á eitt**

Eftir verandi reglum er loyvt at leggja tvey veiðiloyvi saman í eitt skip, ella í sambandi við útskipting av fiskifør at flyta í mesta lagi tvey veiðiloyvi yvir á skip við ongum veiðiloyvi.

Til tess at gera skipanina smidligari og harvið skunda undir bygnaðartillagingar í flotanum, verður skotið upp, at tað skal bera til at klúgva eitt veiðiloyvi í fiskidagaskipanini, og at flyta fiskidagar yvir á tvey skip. Tá skip verða skift út, skal eisini vera loyvt at flyta trý veiðiloyvi yvir á tvey skip ella trý yvir á eitt skip.

Í sambandi við slíkar flytingar er framvegis umráðandi at tryggja, at meginreglan um, at fiskiorkan ikki verður størri, verður hildin.

Mett verður, at við rúmarí móguleikum at kasta rættindini saman, verður vinnugrundarlagi betri og líkindini fyri skynsamari rakstri størri.

